

УДК 82.09

Г. Карам**«ТИГЕЗСЕЗЛӘР»**

9 февралы 1915 г. в Казани на сцене «Нового клуба» группой «Сайяр» была поставлена еще неопубликованная пьеса Ф. Амирхана (1886–1926) «Неравные». Спектакль был тепло принят зрителями. Произведение получило множество отзывов литературных и театральных критиков. В настоящей статье представлен отзыв известного журналиста, литературного и театрального критика Г. Карам (1878–1947). Автор рецензии оценивает не только содержание, но и даёт оценку игре актёров и постановке спектакля. Таким образом, данная рецензия представляет интерес как для литературоведов, так и для театроведов.

Ключевые слова: татарская литературная критика, Фатих Амирхан, Габдрахман Карам, татарское театральное искусство.

On February 9, 1915, in Kazan, on the stage of the “New Club”, the Sayyar troupe staged an unpublished play by F. Amirkhan (1886–1926) “The Unequals”. The performance was warmly received by the audience. The work has received many reviews literary and theatrical critics. This article presents a review by the famous journalist, literary and theater critic G. Karam (1878–1947). The author of the review evaluates not only the content but also evaluates the performance of the actors and the staging of the play. Thus, this review is of interest to both literary critics and theater critics.

Keywords: Tatar literary criticism, Fatih Amirkhan, Gabdrahman Karam, Tatar theatrical art.

1915 елның 9 февралендә Казан шәһәренең «Новый клуб» сәхнәсендә¹ «Сәйяр» труппасы тарафыннан Ф. Әмирханның (1886–1926) «Тигезсезләр» пьесасы сәхнәгә куела. Әле басмага да китеп өлгермәгән әсәр әдипнең кулъязмасы буенча сәхнәләштерелә. Ул беренче тапкыр 1915 елда «Әхмәтгәрәй Хәсәни вә шөрәкясе» тарафыннан нәшер ителә. Шунысы игътибарга лаек, аерым китап булып чыккан бу басмада спектакль күренешләреннән фоторәсемнәр дә бирелгән.

Спектакльдә Г. Болгарская (1891–1968), Н. Таждарова (1888–1947), К. Тинчурин (1887–1938), В. Мортазин-Иманский (1885–1938), Г. Мангушев (1887–1919), М. Иманская (1890–1919), Н. Сакаев (1885–1919) кебек артистлар катнаша һәм уен тамашачылар тарафыннан бик жылы кабул ителә. Озак та үтми матбугатта Ш. Әхмәдиев² (1888–1930), Ф. Сәйфи-Казанлы (1888–1937), Х. Искәндәров (1888–1958) һ.б. татар укымышлыларының әсәргә һәм спектакльгә

¹ Хәзерге Горький урамындагы К.Тинчирунин исемендәге Татар дәүләт драма һәм комедия театры урнашкан бинада.

² Әхмәдиев Ш. «Тигезсезләр» пьесасы / басмага әзерл. Г.М. Ханнанова // Фәнни Татарстан. 2023. № 3. Б. 149–152.

карата бәяләмәләре күренә башлый. Шулар арасында танылган журналист һәм театр тәнкыйтьчесе, тәрҗемәче Габдрахман Хәбибулла улы Карамның (Рәхмәтуллинның, 1878–1947) рецензиясе игътибарга лаек. Г. Карам әсәргә югары бәя бирә һәм: «Фатих Әмирханның бу пьесасында аның бердәнбер булган «Яшьләр»е кебек әңҗел, матур диалоглары садәлеге илә бәрабәр әдәби өслүбтә (стильдә. – Г.Х.) язылмыштыр ... Пьеса үзенең мәгънәләлеге, теленең матурлығы, сәхнә җәһәтәннән төзелешенең мөкәммәлияте (камиллеге. – Г.Х.) белән бик зур муафәкыять (уңыш. – Г.Х.) казанды», дип яза. Фатих әфәнденең театрга караган әсәрләре аз булып, бу өлкәдә аның әллә ни тәҗрибәсе булмаса да, ул гажәеп бер сурәттә тамашачыларга уңай кәеф биреп, шул халәтне уенның башыннан ахырына кадәр саклап килә алды, бу бик аз драматургларга гына хас күренеш һәм пьесалар өчен мөһим сыйфат дип билгеләп үтә мөкалә авторы.

Артистларның уеннарын Г. Карам, театр белгече буларак, тышкы кыяфәтләренә, үз-үзләрен сәхнәдә тоту рәвешенә генә карап түгел, ә әдәби геройның рухын, характерын тамашачыга җиткерә белүдәге профессиональ осталыгына, тәҗрибәсенә дә әһәмият, игътибар биреп бәяли. Шул рәвешле, әлеге рецензия әдәбият галимнәренә генә түгел, ә театр белгечләре өчен дә кызыклы һәм мәгълүматлы.

Әлеге язма гарәп графикасыннан гамәлдәге язуга күчерелеп, сүзлек һәм аңлатмалар белән тулыландырылып тәкъдим ителә.

«Тигезсезләр»

(театр вә музыка)

9 февральдә, дүшәмбе көн, «Новый клуб» сәхнәсендә Сәйяр труппасы тарафыннан фәүкыльгадә¹ бер муафәкыять илә² мөхәррирләремездән Фатих Әмирханның яңа әсәрләреннән «Тигезсезләр» исемле өч пәрделек пьесасы уйналды.

Бу яңа уенны күрергә шәһәремезнең бөтен кибаре ислам³ гаиләсе, зыялылары, яшьләре вә укучылары килгән иде. Бәхеткә каршы, бу күпләп килгән халыкның хисабы бушка чыкмады.

Һәркем уеннан мәмнүн булып⁴, уенның биргән гүзәл тәэсире аркасында, күтәренке рух белән күнелләрдә әллә нинди өмидләр тудырып, театрдан таралдылар. Филвакыйг⁵ сәхнәмездә сәләмә киёмнәрдән, ямьсез җиһазлардан, аның өстенә бәлки меңәр мәртәбә тәкран ителгән⁶ тозсыз, мантыйксыз фәлсәфәләрдән гыйбарәт булган

¹ Фәүкыльгадә – гадәттән тыш.

² Муафәкыять илә – уңыш белән.

³ Кибаре ислам – бөек ислам.

⁴ Мәмнүн булып – разый булып.

⁵ Филвакыйг – чыннан да.

⁶ Тәкран ителгән – кабатланган.

уеннарны күреп туеп беткән халкымызга бу назик¹ уен үзенә матур мәнзараләре², таза вә нәфис мөхавәрәләр³ илә гүзәл бер сюрприз» булды. Бөтен кичә буенча бөтен мөхавәрәләр, мөхакәмәләр⁴ бу яңа уен тирәсендә тулашты⁵ вә бу мөхакәмәләр, уен ахырында, кирәк мөхәррире, кирәк уйнаучылар исеменә иге-чиге булмаган алкышлар илә нәтижәләнде.

Фатих Әмирханның бу пьесасы да аның бердәнбер булган «Яшьләр» кеби йинел, матур, диалоглары садәлеге илә бәрәбәр әдәби өслүбтә⁶ язылмыштыр.

Фатих әфәнде театрга даир⁷ язган әсәрләренә азлыгына нисбәтән, ул кадәр тәҗрибә сахибе⁸ булмаса да, ләкин ул гажәеп бер сурәттә тамашачыларга яхшы настроение⁹ бирә белә вә тамашачыларның дикъкатен ирексез үзенә ияртеп, уенның башында биргән настроениесен ахырына кадәр саклап алып килә ала. Менә бу – бик аз драматургларга мөяссәр¹⁰ була торган бер фазыйләт¹¹ вә пьесалар өчен мөһим бер плюстыр.

Килик пьесага. Аның программасында «Вакыйга Казанда, иң соңгы елларда» дип язылса да, ләкин анда «вакыйга» дип әйтерлек бер вакыйга юк. Бу – туп-тугры безнең яңа тормышымызның (итлак жаиз исә¹²) матур кисәкләрәнән, оста каләм илә тасвир кылынган матур-матур ләүхәләредер¹³.

«Тигезсезләр»нең хәласасы¹⁴ шуннан гыйбарәт:

«Сафа Насыйбуллин – фикерле, мөтәрәккый¹⁵ бер Казан сәүдәгәре. Аның яхшы йөрәкле хатыны, ике углы, ике кызы бар. Зур углы Гомәр – яхшы ук мәгълүматлы бер егет. Ул атасының сәүдәсенә канәгатьләнмичә, үзенә яңа бер эш – оптик¹⁶ ача.

Зур кызы Сәлимә вакытында гимназиядә укымаган булса да, ләкин хосусый сурәттә имтиханга хәзерләнә, музыка дәрәсләре дә ала. Ул бик эшлекле, тырыш, булган кыз. Ул буш вакытларда агасының магазинына барып та булыша.

¹ Назик – нәфис.

² Мәнзараләре – күренешләре.

³ Мөхавәрәләр – әңгәмәләр.

⁴ Мөхакәмәләр – хөкем чыгарулар.

⁵ Тулашты – әйләнде.

⁶ Өслүбтә – стильдә.

⁷ Театрга даир – театрга караган.

⁸ Сахибе – иясе.

⁹ Бу сүз кириллицада бирелгән.

¹⁰ Мөяссәр – жинел үтәлешле.

¹¹ Фазыйләт – яхшы сыйфатлылык.

¹² Итлак жаиз исә – атап йөртү яраклы булса.

¹³ Ләүхәләредер – күренешләредер.

¹⁴ Хәласасы – биредә: кыскача эчтәлеге.

¹⁵ Мөтәрәккый – алга киткән.

¹⁶ Оптик – оптика.

Икенче кызы Рокыя гимназиядә укый. Ул 18 яшендә булса да, ләкин гакыл вә табигатьчә¹ әле балалыктан чыгып бетмәгән, иркәрәк кенә, үзе яратмаган эшләрдән кача торган матур бер кыз.

Аталары үлгәч, Гомәр үзенәң тырышлыгы аркасында оптикны да, мануфактур сәүдәсен дә яхшы алып барып, бик тәрәккый иттерә. Бик матур европача көн күрәләр. Рокыя рус тәхсиле күрәп², гимназияне бетергән бер кыз булса да, ләкин ул татар әдәбиятын бик сөя, хосусән³ мөхәррир Сөләйманның әсәрләрен бик яратып укый. Әсәрләрен генә түгел, хәтта аның үзен дә сөя вә бу гыйшкын аңар ачыктан бәян итә. Ләкин Сөләйман – фәләкнең⁴ шактый тәбдилләрен⁵ күргән, чигәләренә чал кергән, 35 яшьләрдән үткән бер кеше. Ул Рокыяны никадәр сөйсә дә, аның каршына дәрхаль⁶ яшьләрдәге нисбәт⁷ килеп баса. Сөләйман бу тигезсез гыйшыктан киләчәктә һәр икесе өчен күңелсез нәтижәләр туачагын сөйли: «Син минем кызым булырлык бит, Рокыя!» – ди. «Юк, Рокыя, син ялгышасың, син сөймисең дә, сөяргә тиеш тә түгел ... чәченә чал кергән кешеләр – сөелер өчен кичеккәнрәк кешеләр инде алар ... Синәң яшь, ялкынлы тойгыларың барыбер кайчан да булса үз каршыларыңда шундый куәтле яшьлекне күрергә теләрләр ...», – ди.

Күрше дачада Габдулла исемле касыймлы бер Мәскәү студенты тора. Габдулла башта Сәлимә артыннан ухаживать иткән күк булса да, Рокыяны күргәч, Сәлимәгә әһәмият бирми башлый, билгакес⁸, Рокыяны сөя башлый. Ләкин беренче күрешүдә үк Габдулла аның фикеренә хилаф⁹ бер игътикадта¹⁰ булганлыктан, татарның язмышы вә аның әдәбияты хақында булган бер мөназәгадан соң¹¹, ул Габдулланы дошман күрә башлый. Бу мөназәгадан соң, Габдулла аннан никадәр гафу үтенсә дә, никадәр хәрарәтле¹² гыйшык хатлары язса да – һәммәсе файдасыз. Хәтта ул аны Абдулка – Иванушка дип кенә йөри башлый. Хәлбуки¹³ Сәлимә Габдулланы чын күңеленнән сөя вә бу куәтле гыйшкын аңар белгертмәсә дә, ләкин аның Рокыяга гашыйк икәнән күрәп, бик мөгаззәб була¹⁴. Бу кайгысын Гөлчәһрә ханымга гына сөйли. Габдулла, Рокыяның Сөләйманны сөйгәнән күрәп, ни кылырга да белми. Сәлимәнең исә бердәнбер идеалы – Габдуллага

¹ Табигатьчә – биредә: табигате белән.

² Рус тәхсиле күрәп – рус белеме алып.

³ Хосусән – бигрәк тә.

⁴ Фәләкнең – язмышның.

⁵ Тәбдилләрен – үзгәрүләрен.

⁶ Дәрхаль – шунда ук.

⁷ Нисбәт – чагыштыру.

⁸ Билгакес – киресенчә.

⁹ Хилаф – каршы.

¹⁰ Игътикадта – ышануда.

¹¹ Мөназәгадан соң – бәхәстән соң.

¹² Хәрарәтле – хисле.

¹³ Хәлбуки – шулай булуга карамастан.

¹⁴ Мөгаззәб була – газаплана.

булган гыйшкы йимерелә. Шуннан соң ул агасының кат-кат исрар вә тәклифләрәннән соң¹, үзе сөймәгән, Гайсә исемле агасының сәүдә шәригә² бер егеткә хатынлыкка барырга ризалык бирә.

Сөләйман белән Рокыя сөйләшеп, көлешеп, агачлар арасына кереп киткәндә, Габдулла мәэюс³ бер хәлдә үз бүлмәсенә кайтканда, Сәлимә ике кулы илә йөзен каплап: «Йә Алла, ник болай тигезсез иттең бәндәләреңне!» дип жылап, бакчада утырган эскәмиясенә таянып кала.

Күрәмсез: пьеса шактый гына мәгънәле, уйнаучылар өчен дә зәмин⁴ иркен, материал да бар. Шунның өстенә Фатих әфәнденең сайлаган матур вә яңа типларын да гыйлавә⁵ итсәк, бу пьеса – хакыйкатән⁶, сәхнәмез өчен зур табыштыр. Пьесада дикъкатыне жәлеп итә торган биш тип бар: Сәлимә, Рокыя, Сөләйман, Габдулла, Гомәр.

Сәлимә – житди, эшлекле, үз ирекле бер кыз. Ул һичбер тугрыда, һичбер кешегә ихтыяж хис итми, чыннан бирелгән тәлкыйннәргә⁷ колак асмый. Ул, йорт карау өстенә, тырышып русча укый, музыка дәресләре дә ала, хәтта магазинга барып, агасына булышлык итәргә дә өлгерә.

Ләкин бу куәтле ихтыярлы (с сильной волей⁸) кыз ахырында жинелә: укуын да ташларга мәжбүр була, иң соңында гыйшкында да мәгълүб була⁹. Бу тип – бик ачык, аңлаешлы, табигый бер тип.

Сәлимәне Болгарская¹⁰ бик дөрест аңлап, һәрвакыттагы кеби тигез, матур итеп уйнады. Бары беренче пәрдәдә генә Рокыяга каршы артык ачулырак, тавышы катырак иде. Монда ачу өстән генә, үпкә белән катышрак булырга тиеш. Әмма Рокыя ... менә бу бер мөгаммә (загадка).

Аны һәммәсе химая кыла¹¹, ул ирексез, башкаларының сыянәтенә¹² мохтаж. Ул бераз ялкау да, бераз жилбәзәк тә, садәдил дә¹³, матур да, көнчә дә ... ниһаять ул милләтче дә, фанатичка да. Гомәр аның хакында: «Рокыя болай табигате белән дә әллә ничек кенә бит ул», – ди. Атасының сүзләре: «Анасына ошаган, ялкау!» Анасы: «Йә,

¹ Исрар вә тәклифләрәннән соң – үгетләүләр һәм кыстаулардан соң.

² Шәригә – иптәше.

³ Мәэюс – өметсез.

⁴ Зәмин – жирлек.

⁵ Гыйлавә – өстәмә.

⁶ Хакыйкатән – чыннан да.

⁷ Тәлкыйннәргә – аңлатуларга.

⁸ Бу сүзләр кириллицада бирелгән.

⁹ Мәгълүб була – жинелә.

¹⁰ Болгарская – Гөлсем Болгарская (Өммегөлсем Муса кызы Мостафина, 1891–1968), драма актрисасы, ТАССРның халык (1923), РСФСРның атказанган артисты (1925).

¹¹ Химая кыла – саклый, канат астына ала.

¹² Сыянәтенә – яклавына.

¹³ Садәдил дә – эчкерсез дә.

килешсезләнмә Рокыя, шикелсезләнеп¹ йөргәнче ... вә илх²», – ди. Сәлимә: «Рокыя юристка булса, әй, нишләп ялганлап торыйм соң дип, һәммә нәрсәнең дөрөстен генә сөйләп бирер иде дә, алган эшен утырып чыгар иде», – ди. Сөләйман: «Син намазны матур иттереп укый торгансыңдыр, синең күзләрең Аллага сәждә итә торганнардыр... синең белән фәрештәләр дә намаз укыша торганнардыр», – ди. Ул Габдулланың татар мәктәпләре, әдәбияты хакындагы начар карашы өчен аның белән кычкырыша, аны дошман күрә, ниһаять ул – «дөньяда үзең бигүк теләмәгән эшне эшләп тук торуга караганда, бигүк тук булмаса да, үзең теләгән эш белән генә шөгьльләнәргә кирәк», дип уйлый торган бер кыз...

Күрәсез, мөхәррир әфәнде Рокыя өстенә бик күп фазыйләтләр³, бик күп мәсүлиятләр⁴ йөкләткән.

Моны аңлап уйнар өчен бик назик рухлы, бер минутта мең төрле халәте рухиягә⁵ керә белә торган бер артистка кирәк. Шул хәлләрне рухы белән дә, кыяфәте белән дә, теле белән дә аңлата белергә кирәк. Тамашачы[га] уйнаучыда шул хәлләрне күрә, белеп, сизеп торырга кирәк. Бу шартлар табылмаганда, рольнең эһәмияте бетә, кадере югала.

Менә шул фәүкыльгадә⁶ зур, читен рольне яңа вә яшь артисткаларымыздан Таждарова⁷ уйнады. Ләкин, нә кадәр авыр булса да, игъти-раф итми⁸ хәл юк: Таждарова уйнады түгел, бәлки тәжрибә генә ясап карады.

Шуннан артыгын Таждаровадан таләп тә итеп булмый. Чөнки әле ул яңа, тәжрибәсез...

Аның иң зур кимчелеге – гадәттән тыш тынлыгы. Бу тынлык аның һәрбер хәрәкәтендә сизеләп тора. Мөхәррирнең тасвиры буенча, ул бер урында тормый торган, шау-шулы, ни кылганын, ни әйткәнен хисаплап торуну яратмый торган бер кыз булырга кирәк. Таждарова исә аның киресенчә, бик тынык, һәммә хәрәкәтен, сүзен уйлап эшли торган бер кыз булып чыкты. Анда йинеллек, үзенә жәлеп кыла торган, үзен ирексез сөйдерә торган бер хәл юк иде.

Аның актык пәрдәдә Сөләйман илә мөхавәрәсә⁹ (бу пьесаның бик матур йире) рухсыз, салкын чыкты. Сөләйманның бер мөжадәләи

¹ Шикелсезләнәп – шәкелсезләнәп.

² Вә илх – һәм башкалар.

³ Фазыйләтләр – яхшы эшләр.

⁴ Мәсүлиятләр – жаваплылыктар.

⁵ Халәте рухиягә – рухи халәткә.

⁶ Фәүкыльгадә – гадәттән тыш.

⁷ Таждарова – Нәгыймә Таждарова (Нәгыймә Әхмәдулла кызы Әхмәдуллина, 1888–1947), драма актрисасы, ТАССРның халык (1939), РСФСРның атказанган (1940) артисты.

⁸ Игъти-раф итми – кимчелекләрне танымый.

⁹ Мөхавәрәсә – әңгәмәсе.

рухия¹ эчендә йөрәгеннән чыккан тээсирле сүзләргә сөйләгәндә ул бик салкын кан илә, читкә карап, башка нәрсә уйлап, суфлер артынан гына ияреп барды. Бу дэкийкадә² үзеңнең сәхнәдә икәнеңне онытып, вакытлы булса да Рокыяның хиссияте белән яшәргә, аның күңелендәге серләргә укый белергә кирәк.

Башта ук дидем: Таждаровадан артыгын сорарга хакымыз юк. Максат – бары тәнбиһ³ кенә, дәрәд вә һәвәс⁴ булганда, ул косурлар⁵ киләчәктә тәкәммел итсәләр⁶ кирәк.

Пьесада матур вә хәяти типларның берсе – мөхәррир Сөләйман-дыр. Бу бик благородный бер тип. Аның һәрнәрсә хакында фикере төпле, игътираз⁷ кабул итмәслек дәрәжәдә катгый, ул һәркемнең рухына керә белә, һәркемне эченнән күрә. Ул үзен сөйдерә дә, тәгъзыйм дә иттерә⁸.

Хәтта кача торган Салиха абыстай да: «Ул үзе генә булса, аннан кайсыбер киңәшләр сорар идем», – ди. Бәхетсез Гөлчәһрә ханым да: «Сөләйман абзый, никадәр минем аны сезгә үз авызым белән сөйләсем килә. Хәзергә хәтле минем аны ирләрдән бер кешегә дә сөйләгәнем юк», – ди.

Аның татарның киләчәгенә карашы да бик матур, бик өмидле, аны «шовинист» дип атасак, берәз авыррак булыр. Алай да ул – шактый ышанган бер милләтче. Ул студент Габдулланы бер күрүдә үк яратмый. Габдулланың хәрәкәт вә сүзләреннән аның хәтеренә Фонвизинның Иванушкасы килеп төшә. Рокыяга карап: «Иванушкалар вә Абдулкалар теләсәләр ничек уйласынар, әмма мең еллык тарихы булган, башкаларныкыннан бер дә калышмаслык кабияте булган, тырышып сакланып киленгән динә вә гадәтләре булган, үзенең язуы, әдәбияты, жыры, көе булган, гасырлар буенча мәктәп вә мәдрәсәләре булган бер милләтнең бернәрсәсе дә бер вакытта чүпкә чыкмый, чыга алмый, аны чүпкә чыгару Иванушка – Абдулкалар кулыннан килә торган эш түгел» дигән сүзләре бик зур алкышларга, бик каты кул чабуларга сәбәп булды.

Бу матур рольне Үзбәк – Тинчурин⁹ уйнады. Һәм дә тутрысын әйтергә кирәк, бик муаффакиягә уйнады, хәтта уйнады гына да түгел, аны ижат итте. Сөләйман роле Тинчурин өчен татарча пьесаларда төп рольләрдән саналырга лаектыр. Аның һәрбер хәрәкәте бик табигый, хәяты – тавышы вә сүзләре урыны-урыны белә бик тээсирле, бик чын

¹ Мөжадәләи рухия – рухи көрәш.

² Дэкийкадә – минутта.

³ Тәнбиһ – искәртү.

⁴ Һәвәс – теләк.

⁵ Косурлар – кимчелекләр.

⁶ Тәкәммел итсәләр – камилләшсәләр.

⁷ Игътираз – каршы төшү.

⁸ Тәгъзыйм дә иттерә – хөрмәт тә иттерә.

⁹ Тинчурин – Кәрим Гали улы Тинчурин (1887 – 1938), драматург, актёр, режиссёр, педагог, ТАССРның атказанган артисты (1926).

күңелдән иде. Әгәр сөйләшкәндә берәз да ашыкмаса, бу роль Тинчурин тарафыннан бик мөкәммәл¹ бер тип булып чыгачактыр.

Аны халык бик яратты, ләкин кыяфәте вә гримы утыз биш яшьләр өчен шактый карт иде.

Муаффақыятле типларның берсе – Габдулладыр.

Бу хәзер дә татар студентлыгы галәмендә отрицательный бер тип булырга тиеш.

Бу типны Әмирхан бик урынлы иттереп чыгарган. Без пьесаларымызда бу көнгә кадәр студентларымызны яхшы яктан гына күрә идек. Үзе татар булып та татарлыктан качкан, рус әдәбияты, рус мәдәнияте белән мактанып йөргән мондый студентчыклар бездә хәзер дә бетәргә тиеш. Сөләйман әйтмешли: «Бездә дә шундый Иванушка – Абдулкалар була икән, аларга кәеф китүдән бигрәк, алардан көләргә, хәтта аларны шундый көлке булганлыклары өчен кызганырга кирәк».

Бик зур булмаган бу рольне Үтәй² әфәнде начар уйнамады. Аның тәләффызы да³ Касыйм мишәрләренекенә охшар.

Бишенче тип булган Гомәр дә шулай ук бик матур яктан күрсәтелә беленгән. Ул – сәбатлы⁴, житди, мөгълүматлы, практичный бер яшь сәүдәгәр. Аның өстәвенә, яхшы ук милләтче. Бу – яшьләремезгә намүнә⁵ булырлык бер типтыр.

Мортазин-Иманский⁶ аны ачык кына, дөрест кенә итеп уйнады. Сафа Насыйбуллин вә Закир ролендә Сакаев⁷ бик матур уйнады. Бигрәк тә Закир ролен бик шат уйнап, халыкны бик көлдерде. Аның һәрбер сүзенең башында: «Шулай бервакыт без бер компания белән...» дип башлавы ирексез көләсенә китерә иде. Ләкин «каһәр суккыры» дигән ямьсез сүзне күбрәк кыстырып йибәрүе берәз тозсызракка әйләнеп китәдер.

Галиев ролен Мангушев⁸ оста вә җитез уйнавы белән халыкның хушына китте. Мангушевка яшь җилбәзек рольләре карт татар рольләренә караганда күп мәртәбә артык килешәдер. Ул русча сүзләренә дә яхшы ук дөрест вә матур итеп әйтә белә, үзен сәхнәдә килешле тотта.

¹ Мөкәммәл – камил, тулы.

² Үтәй – һәвәскәр артист.

³ Тәләффызы да – сөйләве дә.

⁴ Сәбатлы – нык, чыдам.

⁵ Намүнә – үрнәк.

⁶ Мортазин-Иманский – Вәлиулла Гайназар улы Мортазин-Иманский (1885–1938), драма актеры, режиссёр, БССРның халык артисты (1922), РСФСРның атказанган артисты (1935).

⁷ Сакаев – Нури (Нуретдин) Нәбиулла улы Сакаев (1885–1927), драма актёры, режиссёр, Хезмәт Герое (1926).

⁸ Мангушев – Габдрахман Габделкәрим улы Мангушев (1887–1919), актёр, журналист, драматург.

Гөлчәһрә ханым ролендә Иманскаяның¹ уйнавы бу юлы миңа бик охшады. Бу – кечкенә генә эпизодический² бер рольдер. Ләкин пьесада аның үткән «романы» бик аңлашылмый кала, аның күз яшьләренең сәбәбе ачык мәгълүм булмый.

Маһруй (Гөлнар³), Салиха (Болгарская⁴) вә Маша (Морадова⁵) ларның рольләре уен буенча бик кечкенә. Аларга артык урын бирелмәгән. Шулкадәр бар: Салиханың гримы, өсте-башы тиешеннән артык картларча иде.

Фатих әфәнде театрга даир⁶ язган әсәрләренең азлыгына нисбәтән ул кадәр тәжрибә сахибе⁷ булмаса да, ләкин ул гажәеп бер сурәттә тамашачыларга яхшы настроение⁸ бирә белә вә тамашачыларның дикъкатен ирексез үзенә ияртеп, уенның башында биргән настроениесен ахырына кадәр саклап алып килә ала. Менә бу – бик аз драматургларга мөяссәр⁹ була торган бер фазыйләт¹⁰ вә пьесалар өчен мөһим бер плюстыр.

*Г. Кәрам
(«Аң». 1915. № 4)*

*Басмага әзерләде:
Ханнанова Гөлчирә Мәхмүт кызы,
ТР ФА Г. Ибраһимов исемендәге Тел, әдәбият
һәм сәнгать институтының текстология бүлеге
фәнни хезмәткәре*

¹ Иманская – Мәрфуга Иманская (Мәрфуга Мортазина, 1890–1928), актриса.

² Бу сүз кириллицада бирелгән.

³ Гөлнар – һәвәскәр артистка.

⁴ Чыганакта – Болгарский.

⁵ Морадова – бу очракта Гафур Коләхмәтовның сеңлесе, Ф. Агиевның хатыны Суфия Юныс кызы Коләхмәтова (1890–1972) күздә тотыла,

⁶ Театрга даир – театрга караган.

⁷ Сахибе – иясе.

⁸ Бу сүз кириллицада бирелгән.

⁹ Мөяссәр – жиңел үтәлешле.

¹⁰ Фазыйләт – яхшы сыйфатлылык.